



## உயர்நீதிமன்றம் உத்தரவிட்டாலும் நாடாளுமன்றைக் கூட்டமாட்டேன்!

### ஐனாதிபதி கோட்டா திட்டவட்டம்

கொழும்பு, மே 21  
நாடாளுமன்றத்தை மீளக் கூட்டுமாறு உயர்  
நீதிமன்றம் சொன்னாலும் தாம் கூட்டப்போவ  
தில்லை என்று ஐனாதிபதி கோட்டாபய ராஜ  
பக்ஷ திட்டவட்டமாகத் தெரிவித்துள்ளார்.

ஐனாதிபதி செயலகத்தில் நேற்று நடைபெற்ற அமைச்சரவைக்  
கூட்டத்திலேயே அவர் இவ்வாறு கூறினாராம்.

நிறைவேற்று அதிகாரத்தைத் தாம் இதுவரை பயன்படுத்த  
வில்லை என்றும், தேவைப்படின் அதனைப் பயன்படுத்தத்  
தயாராகவே இருப்பதாகவும் அவர் இதன்போது



## மாளிகாவத்தையில் இன்று பரிதாபம்

# நெரிசலில் சிக்கி 3 பெண்கள் சாவு!

மேலும் 8 பேர் வைத்தியசாலையில்

கொழும்பு, மே 21  
கொரோனா வைரஸின் அபாய வலயத்துக்குள் இருக்  
கும் கொழும்பில் இன்று பரிதாபச் சம்பவம் ஒன்று இடம்பெற்  
றுள்ளது.



## கொரோனா தனிமைப்படுத்தலால் டெங்கில் சிக்கிய ஐந்து சிப்பாய்கள்

கொழும்பு, மே 21  
கொரோனா தொற்றுக் காரணமாகத் தனிமைப்படுத்தப்பட்ட  
ருந்த இடங்களில் டெங்கு தொற்றுக்கு இலக்கான ஐந்து இராணுவத்  
தினர் இனங்காணப்பட்டுள்ளனர்.



## குடாநாட்டு வீதிகளில் இராணுவ பிரசன்னம்

யாழ்ப்பாணம், மே 21  
யாழ்ப்பாணத்தில் திடீரென  
இராணுவப் பிரசன்னம் அதிக  
மாக காணப்படுவதுடன் கெடு  
பிடிக்கும் அதிகாரிகள் சுட்டிக்  
காட்டியுள்ளனர்.

யாழ் நகர் மற்றும் புறநகர்ப்  
பகுதிகளில் வீதிகளில் இராணுவ  
வத்தினர் குவிக்கப்பட்டு.



## மீண்டும் தலைதூக்கும் டெங்கு! இதுவரை 19,446 நோயாளிகள்

கொழும்பு, மே 21  
நாட்டில் தற்போது பெய்யும்  
மழையுடனான காலநிலையைத்  
தொடர்ந்து, டெங்கு நோய் மீண்டும்  
தலைதூக்கும் அபாயம் உள்ளது  
எனச் சுகாதார அதிகாரிகள் சுட்டிக்  
காட்டியுள்ளனர்.

இவ்வருடத்தின் இதுவரையான  
காலப்பகுதி வரை, 19 ஆயிரத்து  
446 டெங்கு நோயாளிகள் பதி  
வாகியுள்ளனர் என்று தொற்று  
நோய் விஞ்ஞானப் பிரிவு தெரிவித்  
துள்ளது.

கடந்த ஏப்ரல் மாதத்தில் 463  
டெங்கு நோயாளிகள் பதிவாகி  
யுள்ளதோடு, இம்மாதத்தின் இது  
வரையான காலப்பகுதி வரை 457  
டெங்கு நோயாளிகள் பதிவாகி  
யுள்ளனர்.

எவ்வாறாயினும், இக்காலப்பகுதி  
யில் நாட்டில் பெய்யும் மழை கரண  
மாக மீண்டும் டெங்கு நோயாளிகள்  
அதிகரிக்கும் அபாயம் உள்ளது  
எனச் சுகாதார சேவைகள் பணிப்பா  
ளர் நாயகம் விசேட வைத்தியர்  
அனில் ஜாசிங்க தெரிவித்தார்.

## கொரோனா என கூறி தேர்தலை ஒத்திவைக்க அதிகாரம் இல்லை

### ஐனாதிபதியின் செயலாளர் சார்பில் உயர்நீதிமன்றக்கு இன்று அறிவிப்பு

கொழும்பு, மே 21  
கொரோனா என்று கூறி தேர்தலை ஒத்தி  
வைக்க தேர்தல் ஆணைக்குழுவுக்கு அதி  
காரம் இல்லை என ஐனாதிபதியின் செயலா  
ளர் சார்பில் முன்னிலையான ஐனாதிபதி  
சட்டத்தரணி ரோமேஷ் டி சில்வா, உயர்நீதி  
மன்றில் தெரிவித்தார்.

நாடாளுமன்றத் தேர்தலை ஜூன் 20ஆம்  
திகதி நடத்துவதற்கான வர்த்தமானி அறி  
விப்பை எதிர்த்து தாக்கல் செய்யப்பட்ட அடிப்  
படை உரிமை மனுக்கள் பிரதம நீதியரசர்  
தலைமையிலான ஐந்து நீதியரசர்கள்  
கொண்ட உயர் நீதிமன்ற அமர்வு முன்னி  
லையில் இன்று 4ஆவது



## விமானப்படை அம்புலன்ஸ் தம்பதியரைப் பந்தாடியது!

கணவன் அந்த இடத்திலேயே உயிரிழப்பு  
மனைவி காயமுற்று வைத்தியசாலையில்



யாழ்ப்பாணம், மே 21  
பச்சிலைப்பள்ளி பிரதேச செயலர் பிரிவுக்கு உட  
பட்ட பளை தம்பகாம் பகுதியில் விமானப்படையின்  
அம்புலன்ஸ் மோதியதில் மோட்டார் சைக்கிளில் பய  
ணித்த ஒருவர் சம்பவ இடத்திலேயே பரிதாபகர  
மாக உயிரிழந்துள்ளார்.



## முல்லைத்தீவு முகாமில் இருவருக்கு கொரோனா

முல்லைத்தீவு, மே 21  
முல்லைத்தீவு முகாமில் தனிமைப்படுத்தப்பட  
டுள்ள இருவருக்கு கொரோனா தொற்று உள்ளமை  
அடையாளம் காணப்பட்டுள்ளது.

கடற்படையினரின் உறவினர்கள் 400 பேர் முல்  
லைத்தீவுப் பகுதியில் கொண்டு வரப்பட்டு தனிமைப்  
படுத்தப்பட்டு உள்ளனர்.

இவர்களில் 99 பேருக்கான பரிசோதனைகள் மேற்  
கொள்ளப்பட்டன. இதன்போது இருவருக்கு கொரோனா  
தொற்று உள்ளமை உறுதி செய்யப்பட்டுள்ளதாக  
முல்லைத்தீவு மாவட்ட பிராந்திய சுகாதார சேவைகள்  
பணிமனைத் தகவல்கள் தெரிவித்தன.

அவர்களை வெலிகந்தை வைத்தியசாலைக்கு  
மாற்றுவதற்கான நடவடிக்கைகள் மேற்கொள்ளப்  
பட்டுள்ளதாகக் கூறப்பட்டது.

## கிளிநொச்சியை புரட்டிப் போட்ட சூறைக் காற்று.....



### உயர்நீதிமன்றம் .....

(முதலாம் பக்கத் தொடர்ச்சி)  
குறிப்பிட்டுள்ளார்.

அரசமைப்பின்படியே நான் செயற்பட்டுள்ளேன். அரசியல் காரணங்களை வைத்து எனக்கு அழுத்தங்களை வழங்க எவரும் முயற்சிக்கக் கூடாது. நாடாளுமன்றத்தை மீண்டும் கூட்டுமாறு நீதிமன்றம் சொன்னாலும் நான் மீண்டும் ஒத்திவைப்பேன். அல்லது கூட்டும் வர்த்தமானியை விடுத்து மீண்டும் கலைப்பேன். இந்த நாடாளுமன்றத்தின் ஆயுட்காலம் முடியும் வரைக்கும் வேண்டுமானால் அப்படிச் செய்யலாம். நிறைவேற்று அதிகாரம் கொண்ட ஜனாதிபதியால் அரசமைப்பின்படி என்ன செய்ய முடியுமோ அதனை நான் செய்வேன். நாட்டின் தற்போதைய நிலைமையில் யாரும் தேவையற்ற அரசியலை செய்யக் கூடாது - என்றும் ஜனாதிபதி கோட்டாபய மேலும் தெரிவித்துள்ளார்.

### விமானப்படை .....

(முதலாம் பக்கத் தொடர்ச்சி)

இன்று காலை 7.30 மணியளவில் தம்பதியர் பிரதான வீதியிலிருந்து வலது பக்கம் நோக்கித் திரும்ப முற்பட்டவேளை பின்னால் வந்த அம்புலன்ஸ் வாகனம் மோட்டார் சைக்கிளை மோதிப் பந்தாடியது.

விபத்துக்குள்ளானவர்கள் இருவரும் நாவற்குளியைச் சேர்ந்தவர்கள் என பளைப் பொலிஸார் தெரிவித்தனர்.

விபத்துக்குள்ளானவர்களில் மோட்டார் வாகனத்தைச் செலுத்தி வந்த கணவன் சம்பவ இடத்திலே உயிரிழந்துள்ளார். நாவற்குளியைச் சேர்ந்த அந்தோனி அஞ்சலோ(வயது - 51) என்பவரே சம்பவ இடத்தில் உயிரிழந்துள்ளார்.

மோட்டார் சைக்கிளின் பின்புறத்தில் அமர்ந்து வந்த மனைவி படுகாயமடைந்த நிலையில் மேலதிக சிகிச்சைக்காக கிளிநொச்சி வைத்தியசாலைக்கு அனுப்பப்பட்டுள்ளார்.

உயிரிழந்தவரின் உடல் பளை வைத்தியசாலையில் வைக்கப்பட்டுள்ளது.

விமானப்படை அம்புலன்னைச் செலுத்திய விமானப்படைச் சாரதியை பொலிஸார் தடுத்து வைத்துச் சம்பவம் தொடர்பாக மேலதிக விசாரணைகளை மேற்கொண்டு வருகின்றனர்.

### கொரோனா என .....

(முதலாம் பக்கத் தொடர்ச்சி)

நாளாகப் பரிசீலனைக்கு எடுக்கப்பட்டன.

பிரதம நீதியரசர் ஜயந்த ஜயசூர்ய தலைமையில் நீதியரசர்கள் புவனேகே அலுவலர், சிசிர டி அப்ரூ, பிரியந்த ஜெயவர்தன, விஜித் மலல்கொட ஆகியோர் கொண்ட உயர் நீதிமன்ற அமர்வே இந்த மனுக்களை பரிசீலனைக்கு எடுத்துள்ளது.

மனுவில் பிரதிவாதியாகப் பெயரிடப்பட்ட ஜனாதிபதியின் செயலாளர் பி.பி. ஜயசுந்தர சாப்பில் ஜனாதிபதி சட்டத்தரணி ரோமேஷ் டி சில்வா இன்று சமர்ப்பணத்தை முன்வைத்தார்.

இந்த மனுக்களுக்கு சட்டபூர்வமான அடிப்படை இல்லை என்றும், விசாரிக்கப்படாமல் தள்ளுபடி செய்யப்படவேண்டும் என்றும் அவர் சுட்டிக்காட்டினார்.

தேர்தல் ஆணையக்குழு தொடர்ந்து தேர்தலை ஒத்திவைக்க முடியாது. கொரோனா வைரஸ் தொற்று இருப்பதாகக் கூறி, தேர்தல் ஆணையக்குழு ஒரு சுகாதாரப் பாதுகாப்பு முறையை வகுத்து தேர்தல்களை நடத்த கவனம் செலுத்த வேண்டும்.

அரசமைப்பின்படி, ஜனாதிபதி நாடாளுமன்றத்தைக் கலைத்த பின்னர் நாடாளுமன்றத்தின் பதவிக் காலம் முடிவடைகிறது. தேர்தல் திகதி மாற்றப்பட்ட பின்னரே கலைப்பு உத்தரவு செல்லாது.

மார்ச் 2ஆம் திகதி நாடாளுமன்றக் கலைப்பு அரசமைப்பின் பிரிவு 32 (2) இன் கீழ் மேற்கொள்ளப்பட்டது என்று ஜனாதிபதி சட்டத்தரணி ரோமேஷ் டி சில்வா, தனது சமர்ப்பணத்தில் சுட்டிக்காட்டினார்.

### குடாநாட்டு வீதிகளில் .....

(முதலாம் பக்கத் தொடர்ச்சி)

வீதியில் செல்வோரின் பதிவுகள் மேற்கொள்ளப்படுகின்றன.

யாழ். நகர்ப் பகுதி, கலட்டி, நாச்சிமார் கோவில்லடி, கொக்குவில், திருநெல்வேலி பாற்பண்ணை பகுதி உள்ளிட்ட பல இடங்களில் நேற்று புதன்கிழமை மாலை இராணுவத்தினர் குவிக்கப்பட்டு வீதியில் செல்வோரின் பதிவுகள் மேற்கொள்ளப்பட்டன.

அதேவேளை மோட்டார் சைக்கிள்களில் குழுக்களாகவும் இராணுவத்தினர் ரோந்து நடவடிக்கைகளிலும் ஈடுபட்டிருந்தனர்.

நீண்ட காலத்தின் பின்னர் இராணுவத்தினர் வீதிகளில் குவிக்கப்பட்டு பதிவு நடவடிக்கைகளை முன்னெடுப்பது மக்கள் மத்தியில் அச்சத்தை ஏற்படுத்தியுள்ளது.

### கொரோனா .....

(முதலாம் பக்கத் தொடர்ச்சி)

கொழும்பு மற்றும் கொட்டாஞ்சேனைப் பாடசாலைகளில் தனிமைப் படுத்தப்பட்டிருந்த படையினரே இவ்வாறு டெங்கால் பாதிக்கப்பட்டுள்ளனர்.

அவர்கள் ஐவரும் சிகிச்சைக்காக நாரஹேன்பிட்டி இராணுவ மருத்துவமனையில் அனுமதிக்கப்பட்டுள்ளனர்.

இதனையடுத்து இராணுவத்தினர் தனிமைப்படுத்தப்பட்டிருந்த பாடசாலைப் பகுதிகளில் டெங்கு ஒழுப்புத் திட்டம் முன்னெடுக்கப்பட்டுள்ளது. அத்துடன் பாதிக்கப்பட்ட படையினர் பி.சி.ஆர் பரிசோதனைகளுக்கு உட்படுத்தப்பட்டுள்ளனர் எனத் தகவல்கள் தெரிவிக்கின்றன.

### நெரிசலில் சிக்கி .....

(முதலாம் பக்கத் தொடர்ச்சி)

மாளிகாவத்தையில் ஊரடங்குச் சட்டத்தால் பாதிக்கப்பட்டவர்களுக்கான நிதிவிறியோக செயற்பாடு ஒன்றின்போது ஏற்பட்ட நெரிசலில் சிக்கி மூன்று பெண்கள் உயிரிழந்துள்ளனர்.

இந்தச் சம்பவத்தில் 6 பேருக்கும் மேற்பட்டவர்கள் காயங்களுடன் கொழும்பு தேசிய வைத்தியசாலையில் சேர்க்கப்பட்டுள்ளனர் என்று மாளிகாவத்தை பொலிஸார் தெரிவித்தனர்.

தனியார் ஒருவரே இந்த நிதி விறியோகச் செயற்பாட்டில் ஈடுபட்டார் என்றும், இது தொடர்பில் விசாரணைகள் இடம்பெற்று வருகின்றன எனவும் பொலிஸார் கூறினர்.

இந்த நிதி விறியோகம் தொடர்பில் முன்னதாகவே பொலிஸாருக்கு முறைப்படி அறிவிக்கப்பட்டுள்ளதாக சொல்லப்படுகிறது.

இருந்தபோதிலும் மக்கள் கூட்டம் அதிகமாகியதால் அதனைக் கட்டுப்படுத்த முடியாத நிலை ஏற்பட்டுள்ளது.

இந்த விறியோகத்தை ஏற்பாடு செய்த சிறாக் ஹாஜியார் என்பவர் ஏற்கனவே கடந்த காலங்களில் மேற்கொண்ட சமூகப்பணிகளில் ஒரு அம்சமாகவே நோன்பு பெருநாளையொட்டி இந்த நிதி வழங்கலை ஏற்பாடு செய்திருந்தார் என்று அறியமுடிந்தது.

ஆனாலும் நிகழ்வு ஆரம்பிக்க முன்னரே மக்கள் நெரிசல் அதிகமானதால் இந்தப் பாதிப்பு ஏற்பட்டதாக சொல்லப்பட்டது. இந்தச் சம்பவம் தொடர்பில் 6 பேர் கைது செய்யப்பட்டு விசாரணைகள் இடம்பெற்று வருவதாகவும் பொலிஸார் கூறினர்.

# நமது பார்வை

உண்மை - நேர்மை - பக்கம் - சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com  
தொலைபேசி - 021 222 3000 இணையம் - onlinekathir.com

## கூல் மீதான பாய்ச்சல்!

இந்த இலங்கைத் தீவில் - பெளத்த, சிங்களப் பேரினவாதம் தலைவிரித்தாடும் பூமியில் - சிறுபான்மை இனத்தவராக, அதுவும் குறிப்பாகத் தமிழராக, இருந்து கொண்டிருக்கிற தனித்து வந்தோரும், நேர்மை உறுதியோடும் செயற்படுவது கஷ்டமான காரியம்தான்.

தேர்தல்கள் ஆணையாளர் பேராசிரியர் ரட்ணஜீவன் கூல் படுகின்ற கஷ்டம் - எதிர்கொள்கின்ற அவலம் - இதற்கு ஓர் உதாரணமே.

யுத்தத்தின் இறுதிக் கட்டத்தில் புலிகளை அழிக்கின்றோம் என்ற பெயரில் ஓட்டுமொத்தத் தமிழினத்தையுமே கொத்துக் கொத்தாகக் கொன்றொழித்த அதே நாசகார சக்திகள்தான் இன்று ஆட்சிப் பீடத்தில்.

அதன் காரணமாக, அப்படிக் கொன்றொழிக்கப்பட்ட மக்களை அவர்களின் உறவுகள் நினைவேந்தல் செய்ய விடாமல் தனது கைவரிசையைக் கீழ்த்தரமான முறையில் காட்டியது சிங்கள அதிகார பீடம்.

தனது ஏவல் படையான பொலிஸாரை ஏவி, கொரோனாத் தொற்றைக் காட்டி நினைவேந்தலைக் குழப்பியது சிங்கள ஆட்சிப் பீடம்.

தமிழர் படை மீதான தனது யுத்த வெற்றிக் கொண்டாட்டத்தைப் பல நாறு பேரைத் திரட்டி முன்னெடுத்த சிங்களம், தமிழ் உறவுகள் தங்களின் இரத்தங்களுக்காக ஒரு டசின் பேர் கூறுக் கூட ஆத்ம சாந்திப் பிரார்த்தனை செய்ய விடாமல் தடுத்து நின்றன.

தமது அரவியலுக்குக் கொரோனாத் தொற்றுப் பீதியை வசமாய்ப் பயன்படுத்தும் தென்னிலங்கைச் சிங்களம் அதே ஆயுதத்தை நியாயமாகச் செயற்படும் தேர்தல் ஆணையாளர் பேராசிரியர் ரட்ணஜீவன் கூலுக்கு எதிராகவும் பிரயோகித்து அவரை முடக்கவும் தலைகீழாக முயல்கின்றது.

சுதந்திரமான தேர்தல் ஆணைக்குழுவில் தனித்துவமாகவும், சுயாதீனமாகவும், சிந்தித்தும் செயற்படுபவர் ரட்ணஜீவன் கூல்.

இப்போது தேர்தல்களைத் தள்ளி வைப்பது தொடர்பாகவும், நாடாளுமன்றக் கலைப்புக்கு எதிராகவும் தொடர்புபட்டுள்ள அழிப்படை உரிமை மீறல் மனுக்களில் மூன்று தேர்தல் ஆணையாளர்களுள் ஒருவர் என்ற முறையில் அவரும் பிரதிவாதியாகக் குறிப்பிடப்பட்டுள்ளார். அந்த வழக்குகள் தொடர்பான விடயத்தில் கூட மற்றைய இரு ஆணையாளருடனும் சேர்ந்து தேர்தல் ஆணையமாக நீதிமன்றில் முன்னிலையாக அவர் விரும்பவில்லை. அதனால் தமக்கென தனியான ஒரு சட்டத்தரணியைத் தமது செலவில் நியமித்து நீதிமன்றில் சட்டத்தரணி மூலம் அவர் தனித்துவமாகப் பிரதிநிதித்துவம் செய்தார்.

ஆட்சித் தரப்பின் - அதிகார சக்திகளின் - விருப்புக்கு ஏற்ப செயற்படுபவராக அல்லாமல் சுதந்திரமாக, சுயாதீனமாகச் செயற்படும் ஒரு தமிழ் புத்திஜீவியை முடக்குவதற்கும் அதே 'கொரோனாத் தொற்றுச் சக்தி திட்டத்தை' தனது ஏவல் படை மூலம் ஆட்சித் தரப்பு நிறைவேற்ற முயல்வது அநாகரிகத்தின் உச்சம்.

பேராசிரியர் ரட்ணஜீவன் கூலின் மகள் எலிஸபத் கூல் வெளிநாட்டில் இருந்து கடந்த 04 ஆம் திகதி இலங்கை திரும்பியுள்ளார். அரசு அதிகாரிகளின் ஏற்பாட்டுக்கு அமைய அவர்கள் தனிமைப்படுத்தலுக்கு ஒழுங்குபடுத்திய நீர்கொழும்பு ஜெட் விங் புளூ ஹோட்டலில் எலிஸபத் தங்கியுள்ளார். தனிமைப்படுத்தலின் பின்னர் அவருக்கு கொரோனாத் தொற்றுப் பரிசோதனை செய்யப்பட்டது. சுகாதார சேவைகள் பணிப்பாளர் அனில் ஜயசிங்க, கொரோனாத் தடுப்பு செயலணியின் தலைவரும் இராணுவத் தளபதியுமான லெப்டினன்ட் ஜெனரல் சவேந்திர சில்வா ஆகியோர் ஒப்பமிட்ட சான்றிதழ் - தனிமைப்படுத்தலைப் பூர்த்தி செய்து, தொற்று இல்லை என்பதை உறுதிப்படுத்தும் ஆவணம் - ஏப்ரல் 17 ஆம் திகதியிடப்பட்டு எலிஸபத் கூலுக்கு வழங்கப்பட்டது. அதையடுத்து 18 ஆம் திகதி அவர் தனிமைப்படுத்தப்பட்டிருந்த ஹோட்டலில் இருந்து விடுவிக்கப்பட்டிருக்கின்றார்.

இந்தப் பதினான்கு நாட்களும் தினசரி 12 ஆயிரத்து 500 ரூபா என்ற கட்டண அடிப்படையில் மொத்தம் ஒரு லட்சத்து 75 ஆயிரம் ரூபா தந்தையார் ரட்ணஜீவன் கூலினால் சம்பந்தப்பட்ட ஹோட்டலுக்குச் செலுத்தப்பட்டிருக்கின்றது. இது தொடர்பான ஆவணச் சான்றிதழ்களும் உள்ளன.

அதன் பின்னர்தான் அவர் ஹோட்டலில் இருந்து மகளை யாழ்ப்பாணத்துக்குக் கூட்டிச் சென்றிருக்கின்றார்.

இப்படியிருக்க, அவரையும் மகளையும் தனிமைப்படுத்த வேண்டும், நடவடிக்கையும் எடுக்க வேண்டும் என்று ஏவல் படை பொலிஸ் மோப்பம் பிடித்துக் கொண்டு அவருக்குப் பின்னால் திரிவதாகத் தகவல்.

நியாயமாக - நேர்மையாக - தனித்துவமாக - செயற்படும் அதிகாரிகளுக்கு எதிராக ஆட்சித் தரப்புகள் வழமையாகச் செய்யும் இடைஞ்சல்கள்தான் இவை.

பேராசிரியர், ரட்ணஜீவன் கூல் போன்ற 'பிழச்சுராவிகளிடம்' இந்தப் பாச்சா பலிக்காது என்பது நிச்சயம்.

# சஜித் தலைமையில் ஆர்ப்பாட்டம்; பொலிஸார் விசாரணைக்கு முயற்சி

கொழும்பு, மே 21  
ஊக்கிய மக்கள் சக்தியினரால் நேற்று முன்தினம் களுத்துறை பாலத்தில் நடத்தப்பட்ட ஆர்ப்பாட்டம் குறித்து பொலிஸார் விசாரணைகளை ஆரம்பித்திருப்பதாக தகவல்கள் தெரிவிக்கின்றன.

இந்த ஆர்ப்பாட்டமானது, முன்னாள் அமைச்சர் ராஜித் சேனாரத்னவை விடுதலை செய்யுமாறு கோரி நடத்தப்பட்டது.

இதில் முன்னாள் நாடாளுமன்ற உறுப்பினர்களான சம்பிக்க ரணவக்க, அஜித் பி.

பெரேரா உள்ளிட்ட ஊக்கிய மக்கள் சக்தியின் பலரும் கலந்துகொண்டிருந்தனர்.

அந்தக் கட்சியின் தலைவர் சஜித் பிரேமதாஸ் இதற்குத் தலைமை வகித்தார்.

இந்நிலையில் ஆர்ப்பாட்டத்தில் கலந்து கொண்டவர்கள் சமூக இடைவெளியைப் பின்பற்றவில்லை என்றும் அதனூடாக தனிமைப்படுத்தல் சட்டம் மீறப்பட்டுள்ளதாகவும் கூறி விசாரணை ஆரம்பிக்கப்படவுள்ளதாக தெரிவிக்கப்படுகின்றது.

(ஊ)

## பாடசாலை மாணவர்களுக்கு முகக் கவசம் கட்டாயமானதா?

கொழும்பு, மே 21  
பாடசாலைகள் திறந்த பின் மாணவர்கள் முகக்கவசங்களை அணிந்து வருவது கட்டாயப்படுத்தப்படாது என்று பிரதி சுகாதார சேவைகள் பணிப்பாளர் நாயகம் டாக்டர் பாபலிஹவடன தெரிவித்துள்ளார்.

கொரோனா வைரஸ் ஒழிப்பு பற்றிய முக்கிய சந்திப்பு நேற்று மாலை சுகாதார அமைச்சர் அமைச்சர் பவித்ரா வன்னியா ராச்சி தலைமையில் நடந்தது.

இதில் மேற்படி தீர்மானம் எடுக்கப்பட்டுள்ளது.

எது.

இதற்கு காரணம், சந்தையில் பலவித முகக்கவசங்கள் இருப்பதோடு சிறுவர்கள் கூடிய நேரம் அவற்றை அணிந்திருந்தால் சுவாசிக்க சிரமப்படுவார்கள். அதுமட்டும் அன்றி வேறு நோய்களும் ஏற்படலாம் என்று டாக்டர் பவிஹவடன கூறினார்.

இதனால் மாணவர்கள் பாடசாலைக்கு வருகையில் மற்றும் வீடு திரும்புகையில் முகக்கவசங்களை அணிய வேண்டும் என்றும் அவர் குறிப்பிட்டார்.

## நாட்டில் அரிசி தட்டுப்பாடு

நாடளாவிய ரீதியில் அரிசி தட்டுப்பாடு ஏற்பட்டுள்ளது எனத் தகவல்கள் தெரிவிக்கின்றன.

அரசால் அண்மையில் அரிசி வகைகளுக்கு கட்டுப்பாட்டு விலை அறிவிக்கப்பட்டது.

இதன்படி சம்பா மற்றும் நாட்டு அரிசி கிலோ விலை 90 ரூபாவாகவும், கெக்குலு அரிசி கிலோ விலை 85 ரூபாவாகவும், கீரி சம்பா கிலோ விலை 125 ரூபாவாகவும் நிர்ணயிக்கப்பட்டது.

இருந்த போதிலும், இந்த விலைக்கு அரிசி ஆலை உரிமையாளர்கள் அரிசியை விற்பனை செய்ய முன்வராத படியினால் சந்தையில் அரிசி தட்டுப்பாடு ஏற்பட்டுள்ளதாக தெரிவிக்கப்படுகிறது.

## சானி அபேசேகரவிடம் நாளை விசாரணை

குற்றப் புலனாய்வுப் பிரிவின் முன்னாள் பணிப்பாளரான சிரேஸ்ட் பொலிஸ் அத்தியட்சகர் சானி அபேசேகரவிடம் நாளை வெள்ளிக்கிழமை விசாரணை நடத்தப்படவுள்ளது.

அரசியல் பழிவாங்கலுக்கு உட்படுத்தப்பட்டவர்கள் குறித்து விசாரணை நடத்தும் ஜனாதிபதி ஆணைக்குழு நாளை ஆஜராகுமாறு இவருக்கு அழைப்பு விடுத்துள்ளது.

அதேபோல ஊக்கிய தேசியக் கட்சியின் கேகாலை மாவட்ட முன்னாள் நாடாளுமன்ற உறுப்பினர் மருத்துவர் துசித்தா விஜேமான்னவுக்கும் நாளை விசாரணைக்கு ஆஜராகும்படி அழைப்பு விடுக்கப்பட்டுள்ளது.



கொழும்பு, மே 21  
நாட்டில் கொரோனா வைரஸ் தொற்றுக்குள்ளானவர்களின் எண்ணிக்கை 1030 ஆக அதிகரித்துள்ளது. இன்றுகொரோனாதொற்று உறுதியாக மேலும் 02 பேர் அடையாளம் காணப்பட்டதை அடுத்து 1030 ஆக அதிகரித்துள்ளது என சுகாதார அமைச்சு தெரிவித்துள்ளது. அதன்படி இலங்கையில் இதுவரை குணமடைந்தவர்களின் எண்ணிக்கையும் 604 ஆக அதிகரித்துள்ளது.

# ஊடகக் குருகுலம்

ஊடக ஜாம்பவான் திரு வித்தியாதரன் மற்றும் காலைக்கதிரின் அனுபவம்மிக்க ஆசிரியர் குழுவினரின் கீழ் ஊடகத்துறையினை கற்க ஓர் அரிய சந்தர்ப்பம்.

அச்சு ஊடகம், இலத்திரனியல் ஊடகம் ஆகியவற்றை அடிப்படையில் இருந்து கற்றுத்தேர்ந்திட காலைக்கதிரின் ஊடக குருகுலத்தில் இணையங்கள்.

ஊடகத்துறையில் ஆர்வமுள்ள யாரும் இணைந்துகொள்ளலாம். உங்களின் சுயவிபரக்கோவையினை [kalaikkathironline@gmail.com](mailto:kalaikkathironline@gmail.com) எனும் மின்னஞ்சல் முகவரிக்கு அனுப்பிவையுங்கள்.

தகவல் - நிர்வாகி பசுமை ஊடகம்  
தொடர்புகளுக்கு: 076 443 8623

## மேற்கு வங்கத்தில் பணியாற்றும் தாதியர்கள் திடீர் பதவி விலகல்

### இனவெறுப்போடு கையாளப்பட்டனராம்

மேற்குவங்க மாநிலத்தில் பணியாற்றும் வேறு மாநிலங்களைச் சேர்ந்த தாதியர்கள் தமது பணியில் இருந்து திடீரென விலகி வருகின்றனர்.

வைத்தியபாலைகளில் தமக்குப் போதிய பாதுகாப்பு வசதிகள் செய்யப்படவில்லை என்றும் மக்கள் இன வெறுப்புடன் தம்மீது எச்சில் துப்பினர் என்றும் அவர்கள் குற்றஞ்சாட்டுகின்றனர்.

மேற்கு வங்காளத்தில் கொரோனாவுக்கு எதிரான போரில் பின்னடைவாக, தாதியர்கள் பலர் கடந்த வாரம் தங்களது பணியை ராஜினாமா செய்தனர். மணிப்பூரை சேர்ந்த 185 தாதியர்கள் மாநிலத்தில் பல்வேறு நகரங்களில் உள்ள மருத்துவமனைகளில் பணிபுரிந்து வந்தனர். ஒரே நாளில் அவர்கள் அனைவரும் ராஜினாமா செய்து விட்டு சொந்து உணருக்கு சென்று விட்டனர்.

இதேபோன்று பிற வடகிழக்கு மாநில தாதியர்களும் மற்றும் ஒடிசாவை சேர்ந்த தாதியர்களும் ராஜினாமா செய்ய கூடும் எனக் கூறப்படுகிறது. அதிக எண்ணிக்கையில் தாதியர்கள் பணியில் இருந்து விலகிய தற்கால சரியான காரணம் எதுவும் உடனடியாக வெளிவரவில்லை. இதனால் மருத்துவ பணியில் பாதிப்பு ஏற்படும் நிலை ஏற்பட்டது.

இந்த சூழலில் ஊர் திரும்பிய செவிலியர்களில் ஒருவரான கிறிஸ்டெல்லா தாம் பணியிலிருந்து விலகியது குறித்து உட்கங்கலிடம் பேசினார்.

“எங்களது பணியை விட்டு சென்றதில் எங்களுக்கு மகிழ்ச்சி இல்லை. ஆனால், பணியில் இருந்தபோது இனவெறி, வேற்றுமை போன்ற பிரச்சினைகளை நாங்கள் எதிர்கொள்ள வேண்டியிருந்தது. மக்கள் சில நேரங்களில் எங்கள் மீது எச்சில் துப்பினர். எங்களுக்கு பாதுகாப்பு கவசங்கள் பற்றாக்குறை யாக இருந்தன. நாங்கள் செல்லுமிடங்களில் எல்லாம் மக்கள் எங்களை கேள்வி கேட்டனர்” என வேதனையுடன் தெரிவித்தார்.

சுமார் 300 செவிலியர்கள் ஏற்கனவே ராஜினாமா செய்து கொல்கத்தாவை விட்டு வெளியேறிய நிலையில், நாளை மேலும் 60 பேர் வெளியேற உள்ளனர். மணிப்பூருக்குத் திரும்பிச் செல்வதற்கு விரும்பும் தெரிவித்து மேலும் பலரிடம் இருந்து அழைப்பு வந்திருப்பதாக கொல்கத்தாவில் உள்ள மணிப்பூர் பவன்துணை ஆணையர் தெரிவித்தார்.

## கொரோனா நோயாளிகள் கேட்ட கோழிக்கறியால் சேலத்தில் சர்ச்சை

தமிழகத்தில் கொரோனாவால் பாதிக்கப்படுவோரின் எண்ணிக்கை தொடர்ந்து அதிகரித்து வரும் நிலையில் சில விசித்திர சம்பவங்களும் நடைபெறுகின்றன.

தமிழகத்தில் இதுவரை கொரோனா பாதித்தவர்களின் எண்ணிக்கை 13 ஆயிரத்து 191 ஆக அதிகரித்துள்ளது. 5 ஆயிரத்து 882 பேர் குணமடைந்து வீடு திரும்பியுள்ளனர்.

அதிகபட்சமாக சென்னையில் நேற்று ஒரே நாளில் 557 பேருக்கு கொரோனா தொற்று உறுதி செய்யப்பட்டது. இதையடுத்து கொரோனாவால் பாதிப்பு அடைந்தோர் எண்ணிக்கை 8 ஆயிரத்து 228 ஆக அதிகரித்துள்ளது.

இப்படி கொரோனாவால் பாதிக்கப்படுவோரின் எண்ணிக்கை ஒருபுறம் அதிகரிக்க, தொற்றுக்கு சிகிச்சை பெறுபவர்கள் பாதியில் தப்பியோடும் சம்பவங்களும் நடைபெறுகின்றன.

இதையெல்லாம் மிஞ்சும் அளவுக்கு சேலம் அரசு மருத்துவமனையில் ஒரு சம்பவம் நடைபெற்றுள்ளது.

அங்குள்ள கொரோனா சிகிச்சை விடுதியில் சிகிச்சை பெற்று வரும் 4 பேர் இணையம் மூலம் தந்திர சிக்கன் ஆர்டர் கொடுத்து வரவழைத்துள்ளனர். ஆர்டரை வலிவாசி செய்ய வந்தவர் மூலம் இச்சம்பவம் கசிந்துள்ளது.

கொரோனா நோயாளிகள் இவ்வாறு செய்தது மருத்துவர்கள் மத்தியில் கடும் அதிர்ச்சியை ஏற்படுத்தியுள்ளது. அதே நேரத்தில் பெரும் சர்ச்சையாகவும் மாறியுள்ளது. இதை தொடர்ந்து நோயாளிகளுக்கு மருத்துவர்கள் அறிவுரை கூறியுள்ளனர்.

சேலம் மாவட்டத்தில் கொரோனாவால் பாதிக்கப்பட்டவர்களின் எண்ணிக்கை 49.

# வெளிமாநிலத் தொழிலாளர்கள் குஜராத்தில் வன்முறையில் குதிப்பு

சொந்த ஊர்களுக்கு அனுப்பாததால் குஜராத்தில் வன்முறையில் ஈடுபட்ட வெளிமாநிலத் தொழிலாளர்கள் 35 பேர் கைது செய்யப்பட்டனர்.

ஊரடங்கால் கடுமையாக பாதிக்கப்பட்டுள்ள வெளி மாநிலத் தொழிலாளர்கள் சொந்த ஊர்களுக்கு திரும்புவதற்காக சிறப்பு ரயில்கள் இயக்கப்படுகின்றன. ஆனால் அந்த ரயில்கள் போதுமானதாக இல்லாததால் ஏராளமான தொழிலாளர்கள் பல நாட்களாக காத்திருக்கும் நிலை உள்ளது. இதனால் தொழிலாளர்கள் ஆங்காங்கே போராட்டத்தில் ஈடுபட்டுள்ளனர்.

குஜராத் மாநிலம் அகமதாபாத்தின் வஸ்திரபூர் பகுதியில் உள்ள ஐஜம் வளாகத்தில் வேலை பார்த்த ஜார்க்கண்ட் தொழிலாளர்கள் தங்களால் சொந்த ஊர்களுக்கு செல்ல அனுமதிக்கக் கோரி திங்கட்கிழமை திடீர் போராட்டத்தில் ஈடுபட்டனர்.

நூற்றுக்கணக்கான தொழிலாளர்கள் ஜிஎம்டிசி மைதானத்தில் ஒன்றுதிரண்டனர். பின்னர் அங்கிருந்து இரும்பு கம்பி, பைப்புகள், உருட்டுக்கட்டைகளுடன் ஐஜம் பகுதி நோக்கி ஊர்வலமாகச் சென்றனர்.

தங்களை சொந்த மாநிலங்களுக்கு உடனே அனுப்பி வைக்கும்படி கோமிட்டபடி சென்றனர். அவர்களைப் பொலிஸார் தடுத்து நிறுத்தியதால் ஆத்திரமடைந்து வன்முறையில் ஈடுபட்டனர்.

## 35 பேர் கைது செய்யப்பட்டனர்

சாலையில் வந்த வாகனங்களை அடித்து நொறுக்கினர். கற்களை வீசி தாக்கினர். பொலிஸார் மீதும் கற்களை வீசி தாக்கினர். ஐஜம் வளாகத்திற்குள் நுழைந்து, அலுவலக ஜன்னல் கண்ணாடிகளை அடித்து நொறுக்கினர்.

இதையடுத்து பொலிஸார் கண்ணீர் புகைக் குண்டு களைப் பயன்படுத்தியும், தடியடி நடத்தியும் தொழிலாளர்களை விரட்டியடித்தனர். தடியடியில் பல தொழிலாளர்கள் காயமடைந்தனர். இந்த வன்முறை தொடர்பாக 35 பேர் கைது செய்யப்பட்டுள்ளனர். இவர்கள் அனைவரும் ஜார்க்கண்ட் மாநிலத்தைச் சேர்ந்தவர்கள்.

ஐஜம் புதிய வளாகத்தில் புதிய கல்வி நிலையம் மற்றும் விடுதிகளுக்கான கட்டுமானப் பணிகள் ஊரடங்கால் நிறுத்தி வைக்கப்பட்டுள்ளன. இதனால் அங்கு பணியாற்றிய புலம்பெயர் தொழிலாளர்கள் வேலை இழந்துள்ளனர்.

## அடுத்த மூன்று நாட்களுக்கு தமிழ்நாட்டில் அனல்காற்று!

அடுத்த மூன்று நாட்களுக்கு வடதமிழ்நாட்டில் அனல் காற்று வீசக்கூடும் என சென்னை வானிலை ஆய்வு மையம் கூறி உள்ளது.

இது தொடர்பில் ஆய்வு மையம் கூறியிருப்பதாவது:-

அடுத்த மூன்று நாட்களுக்கு வடதமிழ்நாட்டில் அனல் காற்று வீசக்கூடும். வடதமிழ்நாட்டில் அதிகபட்ச வெப்பநிலை பதிவாக கூடும்.

மணிக்கு 40 முதல் 50 கிலோ மீற்றர் வேகத்தில் பலத்த காற்று வீசக்கூடும் என்பதால், தென் கிழக்கு அரபிக்கடல், கேரள கடற்கரை பகுதி, மன்னார் வளைகுடா பகுதிக்கு மீனவர்கள் மீன்பிடிக்கச் செல்ல வேண்டாம்.

கடந்த 24 மணி நேரத்தில் அதிகபட்சமாக வானமாதேவியில் 4 சென்டி மீற்றர்மழை பதிவாகி உள்ளது - என்றுள்ளது.

## சின்னத்திரை படப்பிடிப்புக்கு தமிழ்நாட்டில் அரசு அனுமதி

தமிழ்நாட்டில் சின்னத்திரை படப்பிடிப்புகளை நடத்த அரசு நிபந்தனைகளுடன் அனுமதி வழங்கி உள்ளது.

கொரோனா பரவல் காரணமாக கடந்த மார்ச் 19ஆம் திகதி முதல் சினிமா மற்றும் சின்னத்திரை படப்பிடிப்புகள் ரத்து செய்யப்பட்டிருந்தன. இதனால் சினிமா தொழிலாளர்கள் கடுமையாக பாதிக்கப்பட்டிருந்தனர்.

இதையடுத்து கடந்த வாரம் போஸ்ட் முன்தயாரிப்புப் பணிகளுக்கு அனுமதி வழங்கப்பட்டது. இதே போல் சின்னத்திரை படப்பிடிப்புகளுக்கு அனுமதி அளிக்கக்கோரி அரசிடம் கோரிக்கை முன்வைக்கப்பட்டது.

தற்போது நிபந்தனைகளுடன் படப்பிடிப்பை நடத்த தமிழக அரசு அனுமதி வழங்கியுள்ளது. அதன்படி, படப்பிடிப்பில் பங்கேற்கும் நடிகர், நடிகைகள் தவிர தொழில்நுட்ப கலைஞர்கள் முக கவசம் அணியவேண்டும்.

படப்பிடிப்பிற்கு பயன்படுத்தப்படும் வாகனங்கள், சாதனங்கள் கிருமி நாசினி மூலம் சுத்தப்படுத்தப்பட வேண்டும்.

தடை செய்யப்பட்ட பகுதி மற்றும் பொது இடங்களில் படப்பிடிப்பு நடத்தக் கூடாது. பார்வையாளர்களை கண்டிப்பாக அனுமதிக்கக்கூடாது. இந்த நிபந்தனைகளை ஏற்றுக்கொண்டு படப்பிடிப்பு நடத்த முடியும்.

# இந்திய வைரஸ் கொடியது நேபாளப் பிரதமர் கருத்து!



சீனா, இத்தாலியை விட இந்திய வைரஸ் கொடியது என்று நேபாள பிரதமர் கேபி சர்மா ஒலி பேசியிருக்கிறார்.

நேபாள நாடாளுமன்றத்தில் உரையாற்றிய அந்த நாட்டுப் பிரதமர் கேபி சர்மா ஒலி தெரிவித்ததாவது: நேபாளத்தில் இதற்கு முன் கொரோனா தொற்றால் பாதிக்கப்பட்டவா யாருமில்லை. வெளியூர்களில் இருந்து வந்தவர்களால்தான் இங்கு கொரோனா பரவியுள்ளது. நாட்டில் கொரோனா தொற்றால்

பாதிக்கப்படுபவரின் எண்ணிக்கை அதிகரித்து வருகிறது. இதைக் கட்டுப்படுத்துவது அரசுக்கு மிகப்பெரிய சவாலாக உள்ளது.

தேசிய ஊரடங்கு கட்டுப்பாடுகளை மீறி, சட்ட விரோதமாகப் பலா நேபாளத்துக்குள் ஊடுருவியதால், குறிப்பாக இந்தியாவில் இருந்து பலா ஊடுருவியதால்தான், நாட்டில் கொரோனாவால் பாதிக்கப்பட்டவர்களின் எண்ணிக்கை அதிகரித்துவிட்டது.

இதுமட்டுமன்றி, இந்தியாவில் இருந்து வருபவர்களை உரிய பரிசோதனைகளின்றி அழைத்து வருவதில் சில அரசியல் பிரமுகர்களும் உள்ளூர் பிரதிநிதிகளும் உடந்தையாக இருக்கிறார்கள். சீனா, இத்தாலி வைரலை விட இந்திய வைரஸ் மிகவும் கொடியது - என்றார்.

நேபாளத் தலைவரின் கருத்துக் குறித்து இந்திய ஊடகங்கள் கடுமையான விமர்சனங்களைத் தெரிவித்துள்ளன. இந்திய பகுதிகளுக்கு உரிமை கொண்டாடி புதிய வரைபடம் வெளியிட்டு பரபரப்பை ஏற்படுத்திய நேபாளம், இந்தியாவுக்கு எதிராக மீண்டும் சர்ச்சைக்குரிய வகையில் பேசியுள்ளார் என்று அவை செய்தி வெளியிட்டுள்ளது.

# ஆப்கான் மசூதிகளில் துப்பாக்கிச் சூடு 11 பேர் மடிந்து குருதிச் சகதியில் சரிவு

ஆப்கானிஸ்தானில் 2 மசூதிகளில் நடந்த துப்பாக்கிச்சூட்டுச் சம்பவங்களில் 11 பேர் உயிரிழந்தனர். மற்றொரு தாக்குதலில் பொலிஸ் அதிகாரிகள் 10 பேர் கொல்லப்பட்டனர்.

ஆப்கானிஸ்தானில் கடந்த ஆண்டு ரமழான் மாதத்தில் தலிபான்கள் தாமாக முன்வந்து சண்டை நிறுத்தத்தை அறிவித்து அமைதியைக் கடைப்பிடித்தனர். ஆனால் இந்த ஆண்டு அரசு கோரிக்கை வைத்தபோதிலும் ரமழான் மாதத்தில் சண்டை நிறுத்தத்தை அறிவிக்கத் தலிபான்கள் மறுத்துவிட்டனர். பதிலாக ரமழான் மாதத்தில் நாடு முழுவதும் தாக்குதல்களை தீவிரப்படுத்தியுள்ளனர்.

ஆப்கானிஸ்தானில் நிலவும் இந்த நெருக்கடியான சூழ்நிலையைப் பயன்படுத்தி அங்கு ஐ.எஸ். ஆயுதப் படையினரும் காலூன்றி தாக்கல் நடத்தி வருகின்றனர். இதனால் அங்கு தினந்தோறும் குண்டு வெடிப்பு மற்றும் துப்பாக்கிச்சூட்டுச் சம்பவங்கள் அரங்கேறி வருகின்றன.

பர்வான் மாகாணம் சாரிகார் நகரில் உள்ள ஒரு மசூதியில் திங்கட்கிழமை இரவு ரமழான் மாத சிறப்பு தொழுகை நடைபெற்றது. உள்ளூரைச் சேர்ந்த ஏராளமான மக்கள் மசூதிக்கு வந்து தொழுகையில் ஈடுபட்டிருந்தனர். அப்போது துப்பாக்கிகளால் வந்த ஆயுததாரிகள் சிலர் மசூதிக்குள் புகுந்து திடீர் தாக்குதல் நடத்தினர்.



அவர்கள் தொழுகை நடத்திக்கொண்டிருந்த மக்கள் மீது கண்முடித்தனமாகத் துப்பாக்கிச்சூடு நடத்தினர். இதனால் அங்கு பெரும் பதற்றமும், பீதியும் உருவானது. மக்கள் அனைவரும் உயிரை காப்பாற்றிக்கொள்ள அறியாடித்தபடி மசூதியை விட்டு வெளியே ஓடினர். ஆனால் ஆயுததாரிகள் சற்றும் ஈவு. இரக்கமின்றி கண்ணில் பட்டவர்களை யல் லாம் குருவியை சுடுவது போல் சுட்டுத்தள்ளினர்.

இதில் பெண்கள், சிறுவர்கள் உட்பட 8 பேர் குருதிச் சகதியில் சரிந்து சம்பவ இடத்திலேயே துடித்து இறந்தனர். மேலும் பலர் படுகாயம் அடைந்தனர். தாக்குதல் குறித்து தகவல் அறிந்து பொலிஸார் வரு

வதற்குள் பயங்கரவாதிகள் அங்கிருந்து தப்பி ஓடி விட்டனர். படுகாயம் அடைந்த நபர்கள் ஆஸ்பத்திரியில் சேர்க்கப்பட்டு சிகிச்சை பெற்று வருகின்றனர்.

இதேபோல் கோஸ்ட் மாகாணத்தில் உள்ள ஒரு மசூதிக்கு அருகே பதுங்கியிருந்த ஆயுததாரிகள் தொழுகையை முடித்து விட்டு மசூதியில் இருந்து வெளியே வந்த நபர்களை குறிவைத்து துப்பாக்கிச்சூடு நடத்தினர். இதில் ஒரு குடும்பத்தைச் சேர்ந்த 3 சகோதரர்கள் சம்பவ இடத்திலேயே

உயிரிழந்தனர். இந்த 2 தாக்குதலுக்கும் எந்தவொரு பயங்கரவாத அமைப்பும் பொறுப்பேற்கவில்லை. அதே சமயம் இந்த தாக்குதல்களை நாங்கள் நடத்தவில்லை என தலிபான்கள் தெரிவித்துள்ளனர். எனவே இந்தத் தாக்குதலின் பின்னணியில் ஐ.எஸ். பயங்கரவாதிகள் இருக்கலாம் என்று சந்தேகிக்கப்படுகிறது. இதனிடையே தகார் மாகாணம் குவாஜா பகாவூதின் மாவட்டத்தில் உள்ள பொலிஸ் சோதனைச் சாவடிகளை குறிவைத்து தலிபான் பயங்கரவாதிகள் திடீர் தாக்குதல் நடத்தினர். இதில் பொலிஸ் அதிகாரிகள் 10 பேர் கொல்லப்பட்டனர். மேலும் பல பொலிஸார் பலத்த காயம் அடைந்தனர்.

## கொரோனா பாதிப்பில் முதலிடமும் அதிபர் டிரம்புக்கு கௌரவம் தானாம்!



உலகிலேயே அதிக எண்ணிக்கையிலான கொரோனா நோயாளிகளை கொண்டுள்ள நாடு அமெரிக்கா என்பதும் பெருமைதான் என்று அந்த நாட்டின் அதிபர் டிரம்பு தெரிவித்தார்.

கொரோனா வைரஸ் தொற்று தொடர்ந்து உலக நாடுகளில் தீவிரமாக பரவி வருகிறது. உலகமொங்கும் 51 லட்சத்து 4 ஆயிரத்துக்கும் அதிகமானோருக்கு கொரோனா தொற்று ஏற்பட்டிருந்தது.

இந்த நோய் தொற்றினால் உயிரிழந்தவர்களின் எண்ணிக்கை 3 லட்சத்து 26 ஆயிரத்தை கடந்து விட்டது என்றும் அமெரிக்காவின் ஜான்ஸ் ஹாப்கின்ஸ் பல்கலைக்கழக கொரோனா தரவு மையத்தின் தரவு கூறுகிறது.

அமெரிக்காவைப் பொறுத்தமட்டில், பிற எந்த நாட்டையும் விட தொடர்ந்து அதிக பாதிப்பைச் சந்தித்து வருகிறது. அங்கு இந்த வைரஸ் தாக்குதலுக்கு ஆளானவர்கள் எண்ணிக்கை 15 லட்சத்து 93 ஆயிரத்தை கடந்து விட்டது. உயிரிழந்தோர் எண்ணிக்கையும் 94 ஆயிரத்தை தாண்டி விட்டது.

கொரோனா பரிசோதனை அளவினும் அமெரிக்காதான் முதல் இடம் வகிக்கிறது. அங்கு செவ்வாய்க்கிழமை நிலவரப்படி 1 கோடியே 26 லட்சம் பேருக்கு கொரோனா பரிசோதனை நடத்தப்பட்டுள்ளது.

இந்த நிலையில் கொரோனா வைரஸ் பாதிப்பில் அமெரிக்கா முதல் இடத்தில் இருப்பதற்கு அமெரிக்க ஜனாதிபதி டிரம்பு பெருமிதம் தெரிவித்தார். இதையொட்டி அவர் வோஷிங்டன் வெள்ளை மாளிகையில் செய்தியாளர்கள் மத்தியில் பேசியபோது கூறியதாவது:-

உலகிலேயே அதிக எண்ணிக்கையிலான கொரோனா வைரஸ் நோய் தொற்று நோயாளிகளை கொண்ட நாடாக அமெரிக்கா உள்ளது. இதுவும் ஒரு மதிப்புத்தான்.

ஒரு குறிப்பிட்ட வியத்தில், ஒரு சிறப்பு விடயமாக இதை நான் பார்க்கிறேன். ஏனென்றால் நமது கொரோனா வைரஸ் பரிசோதனை மிகச் சிறப்பாக இருக்கிறது.

உலகிலேயே அதிக எண்ணிக்கையில் கொரோனா தொற்று பாதித்தவர்களை அமெரிக்கா கொண்டிருக்கிறது. ஏனென்றால் மற்றவர்களை விட நாம் அதிக எண்ணிக்கையிலானவர்களுக்கு கொரோனா பரிசோதனையை செய்து வருகிறோம். எனவே அதிக எண்ணிக்கையில் கொரோனா நோயாளிகளை கொண்டிருப்பதை மோசமான காரியமாக நான் பார்க்கவில்லை. உண்மையிலேயே இது ஒரு மதிப்புத்தான்.

இது நமது பரிசோதனை மற்றும் தொழில் நுட்ப வல்லுநர்கள் செய்த அனைத்து வேலைகளுக்கும் கிடைத்துள்ள மகத்தான அங்கீகாரம் ஆகும். - இவ்வாறு அவர் கூறினார்.

## வீதியில் கிடந்த 19 கோடி ரூபாயையும் பொலிஸாரிடம் ஒப்படைத்த தம்பதி

### அமெரிக்காவில் சம்பவம்

அமெரிக்காவில் சாலையில் கிடந்த 19 கோடி ரூபாயை பொலிஸில் ஒப்படைத்த தம்பதிக்கு பாராட்டுகள் குவிந்து வருகின்றன.

அமெரிக்காவின் வெர்ஜீனியா மாகாணம் கரோலின் நகரைச் சேர்ந்த தம்பதியரான டேவிட் - எமிலி சாண்டஸ் ஆகியோரே இவ்வாறு கோடிக்கணக்கான பணத்தை ஒப்படைத்தவர்களாவர்.

ஊரடங்கால் வீட்டுக்குள் முடங்கிக்கிடந்த இவர்கள் காரில் நெடுநூராயணம் மேற்கொள்ள விரும்பினர். அதனால் கணவன், மனைவி இருவரும் தங்களின் 2 மகன்களை அழைத்துக் கொண்டு காரில் புறப்பட்டனர்.

செல்லும் வழியில் சாலையின் நடுவே 2 பைகள் கேட்பாராற்றுக் கிடந்தன. இதைப் பார்த்த டேவிட் - எமிலி சாண்டஸ், யாரோ குப்பைகளை மூட்டைக்கட்டி சாலையில் வீசி சென்றிருக்கிறார்கள் என்று நினைத்தனர். குப்பையை அப்புறப்படுத்தும் நோக்கில் 2 பைகளையும் தங்கள் காரில் எடுத்து போட்டுக் கொண்டு புறப்பட்டனர்.

அதன்பின்னர் அவர்கள் அந்த

பைகளை மறந்து விட்டார்கள். வீட்டுக்கு திரும்பியதும் காரில் இருந்து இறங்கியபோதுதான் அவர்களுக்கு அந்த பைகள் நினைவுக்கு வந்தன.

பைகளை அப்புறப்படுத்தும் முன் அதில் என்ன இருக்கிறது என காண விரும்பினர். பைகளைப் பிரித்துப் பார்த்த அவர்களுக்கு ஆச்சரியம் காத்திருந்தது.

அந்த 2 பைகளிலும் கடடுக் கட்டாக அமெரிக்க டொலர்கள் இருந்தன. அவற்றை எண்ணிப் பார்த்தபோது 1 மில்லியன் டொலர் இருந்தது.

இதைத் தொடர்ந்து, டேவிட் - எமிலி சாண்டஸ் தம்பதி உடனடியாக பொலிஸாருக்குத் தகவல் தெரிவித்தனர். அவர்களிடம் 1 மில்லியன் டொலரை அப்படியே ஒப்படைத்தனர். பொலிஸார் இந்த பணம் யாருக்கு சொந்தமானது என்பது குறித்து விசாரித்து வருகின்றனர்.

சாலையில் கிடைத்த சுமார் 19 கோடி ரூபாயை பொலிஸிடம் ஒப்படைத்த டேவிட் - எமிலி சாண்டஸ் தம்பதிக்குப் பலதரப்பில் இருந்தும் பாராட்டுகள் குவிந்து வருகின்றன.

## கொரோனாவுக்கு 47 தடுப்பூசிகள் ரஷ்யாவில் ஆய்வு



கொரோனா தடுப்புக்கான 47 தடுப்பூசிகளை ரஷ்யா உருவாக்கி வருவதாக அந்த நாட்டு நாடாளுமன்ற மேலவையில் ரஷ்ய துணை பிரதமர் டட் யானா கோலிகோவா தெரிவித்தார்.

கொரோனாவுக்கு எதிரான தடுப்பூசிகளை உருவாக்கும் பணியில் பல நாடுகள் ஈடுபட்டுள்ளன. இந்த நிலையில், 47 தடுப்பூசிகளை ரஷ்யா உருவாக்கி வருவதாக அந்த நாட்டு நாடாளுமன்ற மேலவையில் ரஷ்ய துணை பிரதமர் டட் யானா கோலிகோவா தெரிவித்தார்.

அவற்றில் சில தடுப்பூசிகள் நல்ல விளைவை தரும் என்று அவர் நம்பிக்கை தெரிவித்தார். 5 தடுப்பூசிகள் மருத்துவ ஆய்வில் இருப்பதாகவும் அவர் கூறினார்.

## மன்னாரிலிருந்து வெளிமாவட்ட தனியார் பஸ் சேவை ஆரம்பம்

மன்னார், மே. 21  
மன்னாரில் இருந்து வெளிமாவட்டங்களுக்கான தனியார் பஸ் சேவைகள் நேற்று முதல் ஆரம்பிக்கப்பட்டுள்ளதாக மன்னார் மாவட்ட தனியார் பஸ் உரிமையாளர் சங்கத் தலைவர் ரி. ரமேஸ் தெரிவித்தார்.

தனியார் போக்குவரத்துச் சங்கத் தலைவர்களுக்கும் விஜயரத்னவினால் மாவட்டத் தனியார் பஸ் உரிமையாளர் சங்கப் பிரதிநிகளுக்கு தெரியப்படுத்தப்பட்டமைக்கு அமைவாக இன்று வியாழக்கிழமை முதல் தனியார் பஸ்கள் வெளி மாவட்டங்களுக்குச் சேவையை ஆரம்பித்துள்ளன என்றும் அவர் தெரிவித்தார்.

வடக்கு மாகாணத்துக்குட்பட்ட வவுனியா, யாழ்ப்பாணம், முல்லைத்தீவு, கிளிநொச்சி, ஆகிய மாவட்டங்களுக்குத் தற்போது சேவைகள் ஆரம்பிக்கப்பட்டுள்ளன. அந்த மாவட்டங்களில் இருந்தும் பஸ்கள் மன்னாருக்கு வருகை தர உள்ளன.

ஆனால் அரசு அறிவித்துள்ள சுகாதார நடைமுறைகளைக் கட்டாயம் பின்பற்றுவதுடன் பயணிகள் முக்கவசங்கள் அணிந்து வரவேண்டும் என்று கோரிக்கை முன் வைக்கப்பட்டது.

மன்னார் நகர முதல்வர் ஞானப்பிரகாசம் அன்றளிரி டேவிட்சனிடம் முன்வைத்த கோரிக்கைகளுக்கு அமைவாக மன்னார் நகர சபை பணியாளர்களின் உதவியுடன் சேவையில் ஈடுபடும் தனியார் பஸ்கள் கிருமி தொற்று நீக்கும் நடவடிக்கைகள் முன்னெடுக்கப்பட்டு, அதன் பின்னர் சேவைகள் முன்னெடுக்கப்பட்டு வருகின்றது என்று அவர் குறிப்பிட்டார்.

## சர்வதேச அழுத்தம் இல்லாவிட்டால் தமிழினம் இல்லாதொழிக்கப்படும்

### கறுகிறார் சாள்ஸ் நீர்மலநாதன்

கொழும்பு, மே 21  
சர்வதேசத்தின் அழுத்தமோ அல்லது வல்லரசு நாடுகளின் அழுத்தமோ இலங்கை மீது பிரயோகிக்கப்படாவிட்டால் இலங்கையில் தமிழர்கள் என தமிழ்த் தேசியக் கூட்டமைப்பின் முன்னாள் நாடாளுமன்ற உறுப்பினர் சாள்ஸ் நீர்மலநாதன் தெரிவித்துள்ளார்.

மன்னாரில் நேற்றுப்புதன்கிழமை இடம்பெற்ற ஊடகவியலாளர்கள் சந்திப்பின்போதே அவர் இந்த விடயத்தைக் குறிப்பிட்டார்.

அவர் மேலும் தெரிவிக்கையில்-

இந்தநாட்டில் இடம்பெற்ற யுத்தக் குற்றமீறல்கள்தொடர்பாகச் சர்வதேச நாடுகளோ சர்வதேச அமைப்புக்களோ தங்கள் மீது அழுத்தங்களை பிரயோகித்தால் தாங்கள் அந்த அமைப்பில் இருந்து விலகுவோம்



என்று ஜனாதிபதி வெளிப்படையாகத் தெரிவித்துள்ளார்.

இவ்வாறாக நாட்டின் ஜனாதிபதி தமிழ் மக்களுக்கு அதிர்ச்சியுட்படும் விதமாகக் கருத்துக்களைப் பகிரங்கமாக தெரிவித்துள்ளார்.

2009 ஆண்டு இடம்பெற்ற யுத்தக் குற்றமாக இருக்கலாம், எதிர்காலத்தில் இலங்கையில் தமிழர்கள்

கௌரவமாக வாழ்வதற்கு தேவையான அரசமைப்பு மாற்றமாக இருக்கலாம், ஒட்டுமொத்த தமிழர்களும் எதிர்பார்த்து நிற்பது அவை அனைத்துக்குமான தீர்வுச் சர்வதேசத்தின் அழுத்தம் காரணமாக இடம்பெற வேண்டும் என்பதே.

அப்படி தமிழ் மக்கள் எதிர்பார்த்துள்ளபோது ஜஸ்மின் சுகாமா மற்றும் நவநீதம் பிள்ளை, கனடா பிரதமர் மற்றும் இந்தியா வில் இருக்கின்ற முக்கிய அமைச்சர்கள் தமிழர்களின் அழிப்பு சம்பந்தமான நினைவுகூட்டல் களை இலங்கைக்குத் தெரிவித்திருக்கின்றார்கள். அவர்களில் சிலர் வெளிப்படையாகவும் சிலர் மறைமுகமாக தெரிவித்திருந்தாலும் அதை முற்றுமுழுதாக எதிர்க்கின்ற வகையில் நாட்டின் ஜனாதிபதி கருத்து அமைந்திருக்கின்றது - என்றார்.



## ரயிலில் ஆசனங்களுக்கு ஏற்ப பயணிகளை ஏற்றும் நடைமுறையை தொடரத் தீர்மானம்

கொழும்பு, மே 21  
ரயிலில் ஆசன எண்ணிக்கைக்கு ஏற்ப பயணிகளை ஏற்றிச் செல்லும் நடைமுறையைத் தொடர்ந்தும் முன்னெடுக்கத் தீர்மானிக்கப்பட்டுள்ளது.

ரயில்வே பிரதிப் பொது முகாமையாளர் வீ.எஸ். பொல்வத்தகே இந்த விடயத்தைத் தெரிவித்

துள்ளார்.

ஆசனங்களைப் பதிவு செய்தவர்கள் வருகை தராத சந்தர்ப்பத்தில் மாத்திரம் இடவசதிக்கு ஏற்ப, அலுவலக அடையாள அட்டையை வைத்திருப்போருக்கு ரயிலில் பயணிக்கச் சந்தர்ப்பம் வழங்குமாறு அவர் குறிப்பிட்டுள்ளார்.

## தொடர் சங்கிலி அறுப்பில் ஈடுபட்ட இருவர் சிக்கினர்

### யாழ். பொலிஸார் அதிரடி நடவடிக்கை

யாழ்ப்பாணம், மே. 21  
யாழ்ப்பாணத்தில் வீதியில் செல்லும் பெண்களிடம் தொடர் சங்கிலி அறுப்புக்களில் ஈடுபட்ட இருவர் யாழ். மாவட்ட விசேட குற்றத்தடுப்புப் பிரிவினரால் இன்று கைது செய்யப்பட்டுள்ளனர்.

இவ்வாறு கைது செய்யப்பட்டவர்களிடம் இருந்து திருட்டுக்குப் பயன்படுத்திய மோட்டார் சைக்கிள் ஒன்றும் ஒன்பது தங்கச் சங்கிலிகளும் இரண்டு கிராம் ஹெரோயின் போதைப்பொருளும் மீட்டுள்ளதாகப் பொலிஸார் தெரிவித்தனர்.

மீடப்பட்ட 9 தங்கச்சங்கிலிகளில் ஆறு தங்கச் சங்கிலிகள் களவாடப்பட்டமை தொடர்பான முறைப்பாடுகள் யாழ் மாவட்டத்தில் உள்ள பொலிஸ் நிலையங்களில் பதிவு செய்யப்பட்டுள்ளதாகவும் எனினும் மூன்று சங்கிலிகள் கைவிடப்பட்டமை தொடர்பான முறைப்பாடுகள் பதிவு செய்யப்படவில்லை என்பதால் சங்கிலியைப் பறிக்கொடுத்தவர்கள் யாழ்ப்பாண மாவட்ட விசேட குற்றத் தடுப்புப் பிரிவினருடன் தொடர்பு கொள்ளுமாறும் கோரப்பட்டுள்ளது.

யாழ்ப்பாணத்தில் அண்மைய நாட்களாக வீதியில் பயணிக்கும் வசூலாடிகள் பெண்கள், இளம் பெண்கள் ஆகியோரிடம் தங்கச் சங்கிலிகள் அபகரிக்கப்படுவதாகக் கிடைக்கப் பெற்ற முறைப்பாடுகளின் அடிப்படையில் யாழ். மாவட்ட குற்றத்தடுப்புப் பிரிவினர் விசாரணைகளை மேற்கொண்டு வந்தனர்.

இந்நிலையில் புத்தூர் சோமாஸ்கந்த வித்தியாலைய ஒழுங்குக்கு அருகில் சந்தேகத்துக்கிடமான முறையில் இலக்கத்தகடுகளை வயர்களால் கட்டிய நிலையில் பயணித்த மோட்டார் சைக்கிளை பொலிஸார் மறித்து விசாரணை மேற்கொண்டுள்ளனர்.

இதன்போது மோட்டார் சைக்கிளில் பயணித்த சந்தேகநபர்களிடம் இருந்து தங்கச்சங்கிலி ஒன்றை மீட்டுள்ளதுடன் இரண்டு கிராம் ஹெரோயின் போதைப்பொருளையும் பொலிஸார் இன்று மீட்டனர்.

சந்தேக நபர்களைக் கைது செய்து பொலிஸார் மேற்கொண்ட விசாரணையில் அவர்கள் இருவரும் இருபாலை மடத்தடிப் பகுதியைச் சேர்ந்த 26 வயது டையவர்கள் எனக் கண்டறியப்பட்டுள்ளது.

அண்மைய நாட்களாக இவர்கள் வீதியில் செல்லும் பெண்களின் சங்கிலிகளை அறுத்துள்ளமை கண்டுபிடிக்கப்பட்டது. கோப்பாய், கொடகாமம், சாவகச்சேரி, சுன்னாகம், அச்சுவேலி ஆகிய பொலிஸ் பிரிவுகளிலேயே திருட்டுச் சம்பவங்களில் இவர்கள் ஈடுபட்டுள்ளனர்.

இவ்வாறு வீதியில் சென்ற பெண்களிடம் அறுக்கப்பட்ட சங்கிலிகளை திருநெல்வேலியிலுள்ள நகைக்கடை ஒன்றில் அடைவு வைத்துள்ளனர். விசாரணைகளை மேற்கொண்டுள்ள பொலிஸார் அவற்றையும் மீட்டனர்.

இவ்வாறு மீடப்பட்ட 9 தங்கச் சங்கிலிகள், திருட்டுக்குப் பயன்படுத்திய மோட்டார் சைக்கிள் சந்தேக நபர்களிடம் இருந்து மீடப்பட்ட ஹெரோயின் போதைப்பொருள் ஆகியவற்றை நீதிமன்றத்தில் முற்படுத்துவதற்கான நடவடிக்கையைப் பொலிஸார் மேற்கொண்டுள்ளனர்.

இந்தக் கைது நடவடிக்கை யாழ். மாவட்டக் குற்றத் தடுப்புப் பிரிவின் பொறுப்பதிகாரி நிஹால் பிரான் சிளின் வழிகாட்டலில் உப பொலிஸ் பரிசோதகர் பிரதீப் தலைமையிலான குழுவினராலேயே இந்தக் கைதுச் சம்பவம் இடம்பெற்றுள்ளமை குறிப்பிடத்தக்கது.

## நீர்த்தேக்கத்தில் குதித்த தமிழ் யுவதியை காப்பாற்ற முற்பட்டவரை காணவில்லை

### யுவதி மீட்கப்பட்டு வைத்தியசாலையில்

கொழும்பு, மே 21  
மேல்கொத்தலை நீர்த்தேக்கத்தில் குதித்து தற்கொலை செய்துகொள்ள முயன்ற தமிழ் யுவதியைக் காப்பாற்ற குதித்தவர், இந்த யுவதியைக் காப்பாற்றிய நிலையில் காணாமற் போயுள்ளமை சோகத்தை ஏற்படுத்தியுள்ளது.

தலவாக்கலை பொலிஸ் பிரிவுக்குட்பட்ட மேல்கொத்தலை நீர்த்தேக்கத்துக்குள் பாய்ந்து தற்கொலை செய்து கொள்ள முயற்சித்த தமிழ் யுவதியொருவர் முயற்சித்துள்ளார்.

இன்று முற்பகல் 10 மணியளவிலேயே இந்தச் சம்பவம் இடம்பெற்றுள்ளது.

தலவாக்கலை ரயில்வே கடவை பாலத்தில் இருந்தே இந்த யுவதி நீர்த்தேக்கத்துக்குள் குதித்துள்ளார். இதனை கண்ட அந்த வழியாகச் சென்ற நபரொருவர், யுவதியை காப்பாற்றும் நோக்கில் நீர்த்தேக்கத்துக்குள் பாய்ந்துள்ளார். நீரிழ்மூழ்கிய யுவதியை மேலே இழுத்துவிட்ட நிலையில் அவர் நீருக்குள் மூழ்கியுள்ளார்.

ஏதேச்சையாக இதனைக்

கண்ணுற்ற பொலிஸ் நிலையப் பொறுப்பதிகாரி, நீர் பாதுகாப்பு அங்கியை அணிந்து கொண்டு நீர்த்தேக்கத்தில் இறங்கி யுவதியை காப்பாற்றியுள்ளார்.

இந்நிலையில் யுவதியை காப்பாற்றக் குதித்த நபர் காணாமல் போயுள்ளார். இவ்வாறு யுவதியை காப்பாற்ற முற்பட்டு நீரில் மூழ்கிக் காணாமல் போயுள்ளவர், 2 பிள்ளைகளின் தந்தையான அப்தீன் ரிஷ்வான் (வயது - 32) எனத் தெரியவந்துள்ளது.

இவ்வாறு நீரில் மூழ்கி காணாமற்போன குடும்பம் தரைபொலிஸாரும், கடற்படையின் சுழியோடிகளும், இராணுவத்தினரும் இணைந்து தேடும் பணியை முன்னெடுத்துள்ளனர்.

காப்பாற்றப்பட்ட யுவதி விந்துலை வைத்தியசாலையில் சிகிச்சைக்காக அனுமதிக்கப்பட்டுள்ளார். இவ்வாறு தற்கொலைக்கு முயற்சித்தவர், தலவாக்கலை பகுதியைச் சேர்ந்த 23 வயதுடைய யுவதி என பொலிஸார் தெரிவித்துள்ளமை குறிப்பிடத்தக்கது.

# போர் வெற்றிவிழாவைக் கொண்டாட முடியுமென்றால் ஏன் உயிரிழந்தவர்களை நாம் நினைவு கூரக்கூடாது?

## 604 பேர் குணமடைவு

கொழும்பு, மே 21

நாட்டில் கொரோனா வைரஸ் தொற்று உறுதி யானவர்களில் குணமடைந்தோரின் எண்ணிக்கை 604 ஆக அதிகரித்துள்ளதாக சுகாதார அமைச்சு தெரி வித்துள்ளது.

மேலும் 20 பேர் குணமடைந்துள்ள நிலையிலேயே இந்த அதிகரிப்பு ஏற்பட்டுள்ளதாக சுகாதார அமைச்சின் தொற்றுநோயியல் பிரிவு தெரிவித்துள்ளது.

அதன்படி இதுவரை தொற்று உறுதி செய்யப்பட்ட 1028 பேரில் 415 பேர் தொடர்ந்தும் வைத்தியசாலையில் சிகிச்சை பெற்றுவருவதாக அறிவிக்கப்பட்டுள்ளது.

## சாந்தி ஸ்ரீஸ்கந்தராஜா கேள்வி



முல்லைத்தீவு, மே 21 யுத்த வெற்றிவிழா அரசினால் முன்னெடுக்கப்படும்போது ஏன் யுத்தத்தில் உயிர்நீத்

தவர்கள் நினைவு கூரப்படக்கூடாது என முன்னாள் நாடாளுமன்ற உறுப்பினர் சாந்தி ஸ்ரீஸ்கந்தராஜா கேள்வி எழுப்பியுள்ளார்.

முல்லைத்தீவில் இன்று வியாழக்கிழமை செய்தியாளர்களைச் சந்தித்த அவர், பொதுத் தேர்தலை இந்தக் காலப்பகுதியில் நடத்துவது சாத்தியமானது அல்ல எனவும் தெரிவித்தார்.

தற்போது ஏற்பட்டுள்ள நெருக்கடியான சூழ்நிலையில் ஜனாதிபதி கோட்டாபய ராஜபக்ஷ எப்படியாவது தமது அரசியல் இருப்பைத் தக்கவைத்துக்கொள்ள தேர்தலை நடத்திவிடவேண்டும் என்ற கட்ட பாட்டில் இருப்பதாகவும் அவர் குற்றம் சாட்டினார்.

# கோட்டாவின் உரை நாட்டுக்குப் பாதகம்

## எச்சரிக்கிறார் தமரா குணநாயகம்

**இலங்கைப் படையினருக்கு எதிராகத் தொடர்ந்தும் அழுத்தங்களை கொடுக்கும் அமைப்புகளில் இருந்து வெளியேறுவோம் என ஜனாதிபதி கூறியிருப்பது, இலங்கைக்குப் பாதகமாக மாறலாம் என ஜெனீவாவுக்கான முன்னாள் இலங்கைத் தூதுவர் தமரா குணநாயகம் எச்சரித்துள்ளார்.**

கொழும்பு, மே 21



ஜனாதிபதி தனது உரையில் ஐக்கிய நாடுகள் மனித உரிமை சபையையும், ஐக்கிய நாடுகளின் மனித உரிமைகளுக்கான ஆணையாளர் அலுவலகத்தையுமே குறிப்பிட்டிருப்பார் என நான் கருதுகின்றேன்.

ஐ.நா குறித்து அவருக்குப் பிழையான ஆலோசனை வழங்கப்பட்டுள்ளது அல்லது அரசியல் நோக்கத்தை அடிப்படையாக வைத்து அவர் அதனை தெரிவித்துள்ளார் என்பதைப் புலப்படுத்தியுள்ளது.

யுத்தவீரர்களைக் காப்பாற்றுவதற்கு இலங்கைக்குச் சர்வதேச ஆதரவு அவசியமாகவுள்ள தருணத்தில் ஐ.நாவின் அமைப்புகளில் இருந்து விலகுவது இலங்கைக்கு பாதகமான விடயமாக மாறலாம்.

உலகளாவிய செல்வாக்குள்ள வெளிநாட்டு உட்காங்கல் ஜனாதிபதியின் இந்தக் கருத்துக்கு அதிகளவு முக்கியத்துவம் வழங்கியுள்ளன

இந்த அறிக்கையில் என்ன பிரச்சினையுள்ளது? இலங்கை ஐக்கிய நாடுகள் மனித உரிமைகள் சபையின் உறுப்பு நாடில்லை. மாறாக அது பார்வையாளர் அந்தஸ்து மாத்திரமே உள்ள நாடு.

இதன் காரணமாக நான் விலகுகின்றேன் என்ற கேள்வியே எழவில்லை. மேலும் ஐக்கிய நாடுகள் மனித உரிமைகள் சபை ஐ.நாவின் ஒரு பகுதி, ஐக்கிய நாடுகள் பொதுச்சபையின் ஒரு துணை அமைப்பு, பொதுச்சபையே மனித உரிமைகள் சபைக்கான உறுப்பினர்களைத் தனது உறுப்பு நாடுகள் மத்தியிலிருந்து தெரிவு செய்கின்றது. ஐக்கிய நாடுகள் அமைப்பிலிருந்து

விலகுவது மாத்திரமே ஐக்கிய நாடுகள் மனித உரிமை அமைப்பிலிருந்து முற்றாக விலகுவதற்கான வழியாகும்.

இதேபோன்று ஐக்கியநாடுகளின் மனித உரிமை களுக்கான ஆணையாளர் அலுவலகத்திலிருந்து வெளியேறுவது என்றாலும் ஐக்கிய நாடுகளில் இருந்து வெளியேறவேண்டும். மனித உரிமை ஆணையாளர் அலுவலகம் ஐ.நாவின் ஒரு பகுதி, விசேடமான முகவர் அமைப்பல்ல.

ஐ.நா. சாசனத்தின் படி பலதரப்பு என்ற அம்சத்தைப் பாதுகாக்கக்கூடிய, அதன் மூலம் எங்களைப் போன்ற வலுவற்ற நாடுகளின் நலன்களை பாதுகாக்கக் கூடிய ஒரு உலகளாவிய பலதரப்பு அமைப்பிலிருந்து விலகுவது என இலங்கை சிந்திப்பதே விபரீதமானது. ஐ.நாவின் கீழ் ஏற்படுத்தப்பட்ட உலக ஒழுங்கு - பல பலவீனங்களை கொண்டுள்ளபோதிலும், வலுக்குறைந்த நாடுகளினதும், எங்களை போன்ற காலனித்துவ நாடுகளினதும் இறைமையை வெளிச்சக்திகளின் ஆக்கிரமிப்பு, அத்துமீறல், யுத்தத்திலிருந்து காப்பாற்றக் கூடிய ஒரேயொரு உலக ஒழுங்காகக் காணப்படுகின்றது.

அமெரிக்காவின் பல்வேறுபட்ட ஒரு தலைப்பட்சமான நடவடிக்கைகளின் மத்தியில் - இறைமையுள்ள நாடுகள் கொள்கைகளை மாற்றிக்கொள்வதற்காகத் தடைகள், தடைகள் தொடர்பான அச்சுறுத்தல்கள் நிபந்தனைகள், மிரட்டல்கள் மூலம் மீது அழுத்தங்களைப் பிரயோகிப்பது, போன்றவை - இந்த அமைப்பை பலப்படுத்தவேண்டும், பலவீனப்படுத்தக்கூடாது.

அணிசேரா அமைப்பு நீண்டகாலமாகப் போரிட்ட, முன்னாள் காலனித்துவநாடுகளின் நலன்களை முன்னேற்றுவதற்கு வழிவகுத்த, பலதரப்பு அம்சத்தைப் பலவீனப்படுத்தும், அமெரிக்காவின் மேலாதிக்க உலகம் பற்றிய ஒரு தலைப்பட்சமான நோக்கத்தை ஐ.நாவி லிருந்து வெளியேறுவது மேலும் பலப்படுத்தும்.

ஒரு தலைப்பட்சமான செயற்பாடுகளை முன்னிறுத்தும் போக்கு பலவீனப்படுத்த முயலும் அதே கொள்கைகளைக் காப்பாற்றும் நோக்கத்தில், விடுதலைப்புலிகளின் பயங்கரவாதம் பிரிவினைவாதத்துக்கு எதிரான போரில் தங்கள் உயிர்களைத் தியாகம் செய்த யுத்த வீரர்களின் நிகழ்வில் ஜனாதிபதி அவ்வாறு கருத்து தெரிவித்திருப்பது பொருத்தமற்றது - என்றார்.

## மாணவனுடன் தகாத உறவு: ஆசிரியைக்கு விளக்கமறியல்

கொழும்பு, மே 21

மாணவனுடன் பாலியல் உறவை பேணிய ஆசிரியை பொலிஸார் கைது செய்துள்ளனர்.

ஹிங்குராங்கொட கல்வி வலயத்தில் பணிபுரியும் ஆசிரியையே இவ்வாறு கைது செய்யப்பட்டுள்ளார்.

26 வயதான அந்த ஆசிரியையை எதிர்வரும் ஜூலை 22ஆம் திகதி வரை விளக்கமறியலில் வைக்க நீதிமன்றம் உத்தரவிட்டுள்ளது.

சிறுவனை மாத்தளைக்கு அழைத்துச் சென்று உல்லாசமாக இருந்தது விசாரணையில் தெரிய வந்தது.

வீடொன்றில் மறைந்திருந்த நிலையிலேயே ஆசிரியை கைது செய்யப்பட்டுள்ளார்.

## காலைக்கதிர் Kalaikathir

சந்தோஷமாக சமைப்போம்

16 ஓய்ந்தோர்  
உலக  
நாணலர்களுக்கு

தினம் ஒரு  
தலைப்பு



சித்திரப்போட்டி

நாளைய (22.05.2020) தலைப்பு  
சந்தோஷமாக சமைப்போம்

ஒவ்வொரு நாளுக்குரிய தலைப்பும் முதல் நாள் மாலை யில் தரப்படும். அத்தலைப்புக்குப் பொருத்தமான சித்திரத்தை அன்று மாலை 6 மணிக்கு முன்னதாக எழுதி மின்னஞ்சலுக்கு அனுப்பி வைக்க வேண்டும்.

\* சித்திரத்தினை A4 அளவுள்ள வெள்ளைத்தாளில் வரைய வேண்டும்.

\* சித்திரங்கள் வர்ணத்தில் அல்லது கருப்பு வெள்ளையாக அமையலாம்.

\* தெரிவுசெய்யப்படும் சித்திரங்கள் காலைக்கதிரின் முகப் பத்தகத்தில் பகிரப்படும்.

\* தினமும் தெரிவுசெய்யப்படும் தரமான ஒரு சித்திரம் காலைக்கதிர் பத்திரிகையில் பிரசுரமாகும்.

\* போட்டி முடிவில் பரிசுக்குரிய சித்திரங்களுக்கு பணப் பரிசில்கள் வழங்கப்படும்.

சித்திரங்கள் தெளிவான முறையில் படம்பிடிக்கப்பட்டு வரைந்த மாணவரின் பெயர், பாடசாலை, தரம், பெற்றோரின் தொலைபேசி இலக்கம் ஆகிய விபரங்களுடன் [kalaikkathiredu@gmail.com](mailto:kalaikkathiredu@gmail.com) எனும் மின்னஞ்சல் முகவரிக்கு அனுப்பிவைக்கவும்.

மேலதிக விபரங்களுக்கு: 076 443 8623

# வவுனியாவில் பலத்த காற்று!

வவுனியா, மே 21 வவுனியாவில் இன்று காலை வீசிய பலத்த காற்றினால் மரம் ஒன்று முறிந்து வீழ்ந்தமையால் கடை ஒன்றின் கூரைப்பகுதி சேதமடைந்துள்ளது. அதிவேகமாக வீசும் பலத்த காற்றினால் வவுனியா வைரவ புளியங்குளம் பகுதியில் அமைந்துள்ள மரக்கறி கடையின் கூரைப்பகுதியே இவ்வாறு சேதமடைந்துள்ளது. வவுனியாவில் கடந்த சில தினங்களாக மழையுடனான காலநிலை நிலவியிருக்கிறது. இந்நிலையில் இன்று காலை தொடக்கம் திவிரன வீசிய பலத்த காற்றினால் வவுனியா வைரவ புளியங்குளம் பகுதியில் அமைந்துள்ள மரக்கறி வியாபாரம் மேற்கொள்ளும் கடை ஒன்றின் அருகே நின்ற வேப்பமரம் முறிந்து வீழ்ந்துள்ளது.

இதனால் கடையின் கூரைப் பகுதி பகுதியளவில் சேதமடைந்துள்ளது. அத்துடன் மின்சார இணைப்புக்கான கம்பிகளுக்கு மேல் மரம் வீழ்ந்தமையால் மின்சாரமும் தடைபட்டுள்ளது. இந்நிலையில் வேகமாக வீசிய காற்றினால் அக் கடைக்கு அருகில் உள்ள வேறு சில மரங்களும் முறிந்து விழுந்துள்ளன. எனினும் எவருக்கும் எந்தப் பாதிப்பும் ஏற்படவில்லை. இந்நிலையில் காற்றினால் முறிந்து வீழ்ந்த மரங்களை அவ்விடத்தில் இருந்து அகற்றும் பணிகள் மேற்கொள்ளப்பட்டு வருகின்றதோடு வவுனியா மின்சார சபையினரால் தடைபட்ட மின்சார இணைப்புக்களும் சரி செய்யப்பட்டு வருகின்றமையும் குறிப்பிடத்தக்கது.

# மரம் முறிந்து வீழ்ந்து போக்குவரத்து பாதிப்பு

கிளிநொச்சி, மே 21 கிளிநொச்சி இரத்தினபுரம் பகுதியில் வீசிய பலத்த காற்றினால் பாலைமரம் ஒன்று முறிந்து வீழ்ந்ததில் போக்குவரத்து

வீசிய பலத்த காற்றினாலேயே இந்த மரம் முறிந்து விழுந்துள்ளது.

இதனால் மின்சார சபை மற்றும் ரெலிக்கொம் நிறுவனங்களின் பெறுமதி வாய்ந்த பொருள்களுக்கும் சேதம் ஏற்பட்டுள்ளதாகத் தெரியவருகிறது. மரம் முறிந்து விழுந்ததில் மின் கம்பிகள் அறுந்துள்ளன. கம்பங்களும் முறிந்துள்ளன. இதன் காரணமாக வட்டக்கச்சி, இராமநாதபுரம், திருவையாறு, பன்னங்கண்டி உள்ளிட்ட பல கிராமங்களுக்கான மின்சாரம் துண்டிக்கப்பட்டுள்ளது.



பாதிக்கப்பட்டதுடன் பல கிராமங்களுக்கான மின்சாரமும் துண்டிக்கப்பட்டுள்ளது. இன்று பிற்பகல் 1.30 மணியளவில்

இந்த மரத்தை அகற்று வதற்கான நடவடிக்கைகள் மேற்கொள்ளப்பட்டு வருகின்றமை குறிப்பிடத்தக்கதாகும்.

# 7 கொள்ளைகளுடன் தொடர்புடைய 3 இளைஞர்கள் பொலிஸில் சிக்கினர்

யாழ்ப்பாணம், மே 21 வல்வெட்டித்துறை பொலிஸ் பிரிவில் இடம்பெற்ற 7 கொள்ளைச் சம்பவங்களுடன் தொடர்புடைய 3 கொள்ளைச் சந்தேக நபர்கள் பொலிஸாரால் கைது செய்யப்பட்டுள்ளனர்.



சந்தேக நபர்களிடமிருந்து 10 லட்சம் ரூபாவுக்கு மேற்பட்ட நகைகள் உட்பட பெறுமதியான பொருள்கள் கைப்பற்றப்பட்டுள்ளன.

23, 24 மற்றும் 26 வயதுடைய சந்தேக நபர்கள் போதைப்பொருளுக்கு அடிமையாகிய நிலையில் கொள்ளை மற்றும் திருட்டுச் சம்பவங்களில் ஈடுபட்டுவந்தனர் என்று பொலிஸார் தெரிவித்தனர்.

சந்தேக நபர்களிடமிருந்து கொள்ளையிடப்பட்ட நகைகளை வாங்கிய குற்றச் சாட்டில் 45 வயதுடைய ஒருவரும் கைது செய்யப்பட்டுள்ளார்.

வல்வெட்டித்துறை பொலிஸ் பிரிவில் தொடர்ச்சியாக கொள்ளை மற்றும் திருட்டுச் சம்பவங்கள் இடம்பெற்று வந்தன.

அவை தொடர்பில் வல்வெட்டித்துறை பொலிஸ் நிலையத்தில் முறைப்பாடுகளும் செய்யப்பட்டிருந்தன.

இந்நிலையில் ஹெரோயின் போதைப்பொருளுடன் கடந்த சில நாட்களுக்கு முன்பாக இளைஞர் ஒருவர் கைது செய்யப்பட்டார். அவரிடம் முன்னெடுக்கப்பட்ட விசாரணைகளில் மேலும் இருவர் கைது செய்யப்பட்டனர்.

7 கொள்ளைச் சம்பவங்களுடன் மூவ

ருக்கும் தொடர்புள்ளமை சந்தேக நபர்களிடம் மீட்கப்பட்ட சான்றுப்பொருள்களின் மூலம் கண்டறியப்பட்டது. சந்தேக நபர்களிடமிருந்து கொள்ளையிடப்படும் நகைகளை வாங்கிய குற்றச்சாட்டில் ஒருவர் கைது செய்யப்பட்டார்.

4 சந்தேக நபர்களிடமிருந்தும் 10 லட்சம் ரூபாவுக்கு மேற்பட்ட நகைகள் (உருக்கிய நிலையிலும் தங்கம்) அகலத்

திரை தொலைக்காட்சிப்பெட்டி, மோட்டார் சைக்கிள் ஒன்று, 6 அலைபேசிகள், அப்பிள் ஐபாட் ஒன்று மற்றும் கிட்டிகள் என்பன கைப்பற்றப்பட்டுள்ளன என்று பொலிஸார் தெரிவித்தனர்.

சந்தேக நபர்கள் நால்வரும் விசாரணைகளின் பின்னர் இன்று பருத்தித் துறைநீதிவான் நீதிமன்றில் முற்படுத்தப்பட்டுள்ளனர்.

# திட்டமிட்டபடி பரீட்சைகள்!

கொழும்பு, மே 21 இதுவரை இவ்வாண்டுக்குரிய க.பொ.த சாதாரண தரப் பரீட்சை மற்றும், உயர்தரப் பரீட்சை ஆகியவற்றை பிற்போடுவதற்கு தீர்மானிக்கவில்லை என கல்வி அமைச்சு அறிவித்துள்ளது. எந்தவொரு பரீட்சார்த்திக்கும் அநீதி இழைக்கப்படாத வகையில் பரீட்சைகள் நடத்தப்படுமென அமைச்சின் செயலாளர் என்.எச்.எம். சித்ராநந்த தெரிவித்தார். கண்டி குருதேவிய கல்வி மற்

றும் பயிற்சி நிறுவகத்தில் இடம்பெற்ற கலந்துரையாடலின் போதே அவர் இந்த விடயங்களைத் தெரிவித்தார்.

கால அட்டவணைகளுக்கு அமைய பாடத்திட்டங்களில் பூர்த்தி செய்யப்பட்ட பகுதிகளுக்கு அமைய பரீட்சைகள் நடத்தப்படும். அத்துடன் சுகாதார அமைச்சின் பரிந்துரைகளுக்கு அமையவே பாடசாலைகளும் மீளத் திறக்கப்பட உள்ளதாக என்.எச்.எம். சித்ராநந்த மேலும் கூறினார்.

# மட்டு. போதனா வைத்தியசாலை சுகாதார உதவியாளர் போராட்டம்

மட்டக்களப்பு, மே 21 மட்டக்களப்பு போதனா வைத்தியசாலையில் கடமை யாற்றும் சுகாதார உதவியாளர்கள் மேற்கொண்டு வந்த போராட்டம் பணிப்பாளரின் உறுதிமொழியை யடுத்து கைவிடப்பட்டது.

இன்று காலை மட்டக்களப்பு போதனா வைத்தியசாலைக்கு கடமைக்கு வந்த சுகாதார உதவியாளர்கள் கடமை நேரத்திற்கு பின்னராக வருகை தந்ததன் காரணமாகக் கையொப்பம் இடும் புத்தகம் முடிவுறுத்தப்பட்டது. இதனை அடுத்து சுகாதார உதவியாளர்கள் அதற்கு எதிராகப் போராட்டம் நடத்தினர்.

தாங்கள் பொலநறுவையில் இருந்து வருகை தருவதன் காரணமாகவே நேரம் கடந்து வருவதாகவும் அதனை கருத்தில் கொள்ளாமல் வைத்தியசாலை நிர்வாகம் நடந்துகொள்வதாகவும் போராட்டத்தில் கலந்துகொண்டவர்கள் தெரிவித்தனர்.

எனினும் பஸ் ஒழுங்குகள் செய்யப்பட்டுள்ள நிலையில் அவர்கள் நேரம் கடந்து கடமைக்கு வருவதாக மட்டக்களப்பு போதனா வைத்தியசாலை பணிப்பாளர் திருமதி க.கலாரஞ்சினி தெரிவித்தார்.

எனினும் அதிகளவானோர் பொலநறுவையில் இருந்து வருவதன் காரணமாக போக்குவரத்து பஸ்கள்

பற்றாக்குறையாகவுள்ளதாகவும் தற்போதைய க்யூநிலையில் ஏனைய போக்குவரத்து சேவைகளும் நடைபெறாத நிலையில் உரிய நேரத்திற்கு வரமுடியாத நிலையுள்ள



தாகவும் போராட்டத்தில் ஈடுபட்டவர்கள் தெரிவித்தனர். இது தொடர்பில் கவனத்தில் கொண்ட பணிப்பாளர் இலங்கைப் போக்குவரத்துச் சபையுடன் தொடர்புகொண்டு பேசி மேலதிக பஸ்களை சேவையில் ஈடுபடுத்துவதாகவும் இனிவரும் காலங்களில் நேரத்திற்கு சமூகமளிக்கமாறும் தெரிவித்ததை தொடர்ந்து போராட்டம் முடிவுக்கு வந்தது.

# அம்பன் புயலில் அடித்துச்சென்ற

# படகுகளை மீட்கப் புறப்பட்டது இலங்கைக் கடற்படைக் கப்பல்

கொழும்பு, மே 21 அம்பன் புயலினால் அள்ளுண்டு சென்று இந்நோனேசியக் கடலோரத்தில் தேங்கியுள்ள இலங்கை மீனவர்களின் படகுகளை மீளக் கொண்டுவர இலங்கைக் கடற்படை நடவடிக்கை எடுத்துள்ளது.

இதற்காக ஆழ்கடல் கண்காணிப்புப் பணியில் ஈடுபடும் சிறப்பு கப்பல் ஒன்று இன்று வியாழக்கிழமை காலை புறப்பட்டுச் சென்றுள்ளது எனக் கடற்படை வெளியிட்டுள்ள ஊடக அறிக்கையில் தெரிவிக்கப்பட்டுள்ளது.

இவ்வாறு கடலில் அடித்துச் செல்லப்பட்ட 30க்கும் மேற்பட்ட இலங்கை மீனவர்களின் படகுகள் இந்நோனேசியக் கடல் எல்லை யில் காணப்படுகின்றன.

இப்படியான அனர்த்த நேரங்களில் விரைந்து செயற்படுகின்ற கடற்படையின் மற்றுமொரு மனிதாபிமான நடவடிக்கையாக இந்த மீன்பிடிப்படகுகளைக் கொண்டுவரத் தேவையான எரிபொருள் உட்பட பொருள்களை அழகடல் கண்காணிப்புக் கப்பல் எடுத்துச் சென்றுள்ளது.